



**QORTI CIVILI  
PRIM' AWLA**

**ONOR. IMHALLEF  
JOSEPH ZAMMIT MC KEON**

Seduta tas-17 ta' Settembru, 2012

Rikors Numru. 1005/2008

**Fl-Atti tal-Mandat ta` Sekwestru Esekuttiv bin-Numru  
1497/2008 fl-ismijiet :**

**Kummissarju tat-Taxxa Fuq il-Valur Mizjud**

***kontra***

**Carmelo Bianco (44368M) f` ismu personali kif ukoll  
bhala direttur ghan-nom u in rapprezentanza tas-  
socjeta` Western Company Limited (C-19994)**

**Il-Qorti :**

**I. Preliminari**

Rat ir-rikors ta` Carmelo Bianco pro et noe li kien prezentat fit-3 ta` Ottubru 2008 u li jaqra hekk –

1. *Illi l-esponenti jaghmlu riferenza ghall-mandat ta` sekwestru esekuttiv hawn fuq indikat [Dok. 'CB1'];*

2. *Illi l-esponenti jirrilevaw illi dan il-mandat ta` sekwestru nhareg mill-Kummissarju intimat-esekutant wara li dan ressaq ittra ufficjali [Dok. 'CB2'] ghal liema ittra l-esponenti ressqu ittra ufficjali ta` twegiba min-naha taghhom [Dok. 'CB3'] li fiha jidher car illi l-esponenti kkontestaw tali ittra ufficjali ;*

3. *Illi l-esponenti qed jipprevalixxu ruhhom mill-Artikolu 283A tal-Kap.12 tal-Ligijiet ta` Malta halli jitolbu t-thassir 'in toto' tal-mandat odjern u dana ghas-segweni ragunijiet :*

A. *id-disposizzjoni tal-ligi kkwotata fl-ittra ufficcjali mressqa mill-Kummissarju intimat [li minn Dokument 'CB2' jidher bic-car illi l-Kummissarju intimat sejjes l-ittra ufficjali tieghu solament a bazi ta` tali disposizzjoni tal-ligi] m`hix id-disposizzjoni tal-ligi korretta li fuqha mbaghad il-Kummissarju intimat jista` jottjeni titolu esekuttiv li a bazi tieghu jista` mbaghad imexxi permezz ta` mandat esekuttiv. L-artikolu tal-ligi li kellu jigi ccitat u li l-ittra ufficjali kellha ssir a tenur tieghu huwa l-Art. 59 tal-Kap. 406 tal-Ligijiet ta` Malta. Ghalhekk l-ittra ufficcjali mibghuta mill-Kummissarju intimat ma tista` qatt titqies bhala avviz ghall-hlas fil-konfront ta` l-esponenti – esekutati. Dwar dan l-esponenti ghamluha cara fl-ittra ufficjali responsiva taghhom izda l-Kummissarju intimat minflok irretifika baqa` ghaddej permezz tal-mandat odjern ;*

B. *Illi apparti minn hekk l-esponenti ghandhom ukoll ragunijiet fil-mertu ghalfejn ghandu jaqa` dan il-*

Kopja Informali ta' Sentenza

*mandat li huma lesti illi jipprovaw waqt it-trattazzjoni ta` dan ir-rikors ;*

*4. Illi ghalhekk hemm ragunijiet bizzejjed u validi skond il-ligi halli l-Qorti tuza s-setgha taghha u tirrevoka dan l-imsemmi mandat 'in toto';*

*Ghaldaqstant l-esponenti-esekutati umilment jitolbu li, ghar-ragunijiet hawn fuq premissi, din l-Onorabbli Qorti joghgobha tirrevoka u thassar 'in toto' il-Mandat ta` Sekwestru Esekuttiv bin-Numru 1497/2008.*

*Salv kull provvediment iehor li joghgobha tiehu din l-Onorabbli Qorti.*

*Bl-ispejjez kollha kontra l-Kummissarju Intimat-Esekutant u b`riserva minn issa ghal kwalsiasi azzjoni, senjatament dik in linea ta` danni kontra l-istess Kummissarju Intimat.*

Rat id-dokumenti li kienu esebiti mir-rikorrent.

Rat ir-risposta tal-Kummissarju tat-Taxxa fuq il-Valur Mizjud prezentata fil-15 ta` Ottubru 2008 li taqra hekk –

*Illi t-talbiet ta` l-intimat Carmelo Bianco pro et noe huma nfondati fil-fatt u fid-dritt u ghandhom jigu michuda minn dina l-Onorabbli Qorti bl-ispejjez kontra tieghu ghas-segwenti ragunijiet :*

*1. Illi, in limine litis, it-talba ta` Carmelo Bianco pro et noe sabiex il-mandat ta` sekwestru ezekuttiv li jgawdi l-esponent fil-konfront tieghu personali u tas-socjeta` Western Company Limited jigi rrevokat u*

*mhassar, jistrieh fuq zewg ragunijiet, u cioe` billi jittanta jattakka kemm l-ittra ufficjali (Paragrafu mmarkat 3A. fir-rikors ta` Carmelo Bianco pro et noe) kif ukoll l-hekk imsejha 'ragunijiet fil-mertu ... li huma lesti illi jipprovaw waqt it-trattazzjoni ta` dan ir-rikors' (Paragrafu mmarkat 3B. fir-rikors ta` Carmelo Bianco pro et noe). Illi ghalhekk l-istess talba ta` l-intimat Bianco pro et noe hija nulla u bla effett stante li ma tistax tintlaqa` minhabba li l-esponent illum ghandu titolu ezekuttiv fil-konfront ta` l-intimat Bianco pro et noe. L-intimat Bianco pro et noe seta`, kieku ried, **fi zmien ghoxrin jum min-notifika** jopponi ghat-talba ta` l-esponent billi jipprezenta rikors li fih jitlob li l-Qorti tiddikjara t-talba bhala wahda nfondata (Art. 466(2) tal-Kap. 12 tal-Ligijiet ta` Malta) ;*

2. *Illi ghalkemm nhar l-20 ta` Dicembru 2007, l-esponent baghat demand notice formali lill-intimat pro et noe, dan baqa` inadempjenti ;*

3. *Di piu` l-esponent baghat ittra ufficjali lill-intimat Bianco pro et noe datata 14 ta` Jannar 2008 li giet debitament notifikata, liema ittra ufficjali tirrendi esekuttiva l-pretensjoni tal-Kummissarju ;*

4. *Illi, minghajr pregudizzju ghas-sueccepit, it-talba ta` l-intimat Bianco pro et noe, sabiex il-mandat ta` sekwestru esekuttiv li jgawdi l-esponent fil-konfront tieghu jigi rrevokat u jithassar hija nulla ghax ma tinkwadrax ruhha taht il-parametri ta` l-Artikolu 283A tal-Kapitolu 12, u ghalhekk id-disposizzjonijiet specjali ta` dan l-artikolu ma japplikawx ghalih.*

*L-Artikolu 283A tal-Kapitolu 12, u cioe` l-artikolu li a tenur tieghu l-intimat Bianco pro et noe ghamel it-talba tieghu lil din l-Onorabbli Qorti, jistipola illi "... min jinhareg kontrih **att esekuttiv** jista` jaghmel rikors lil dik il-qorti li tkun harget dak l-att fejn jitlob li l-att esekuttiv jithassar, sew ghal kollox jew f`parti minnu biss, ghal raguni valida*

skond il-ligi.” Rikors taht l-Artikolu 283A tal-Kap. 12 ghandu jsir sabiex att esekuttiv jithassar in toto jew in parte ghal raguni valida skond il-ligi. **Rikors li jsir sabiex jigi attackat titolu esekuttiv ma jinkwadrax ruhu taht il-parametri ta` l-Artikolu 283A u ghalhekk id-disposizzjonijiet specjali ta` dan l-artikolu ma japplikawx ghalih.**

Meta l-ligi tipprovdi ghal procedura specjali, bhalma certament hi dik skond l-Artikolu 283A, b`ghanijiet specifici, dik l-istess procedura ma tistax tigi estiza ghal ghanijiet ohra (Sentenza ta` l-Appell Superjuri President Noel Arrigo, Imhallel F. Depasquale u Imhallel V. Degaetano fil-kawza fl-ismijiet **Josephine Persiano f` isimha proprju u ghan-nom ta` binha minuri Tiziana deciza fil-5 ta` Frar 2002 – l-ahhar sentenza ta` pagna 4).**

Kif insenjat din l-istess Onorabbli Qorti diversament preseduta illi l-ghan ta` l-Artikolu 283A tal-Kap. 12 :

“huwa marbut ma` xi ghelt jew nuqqas fl-att ezekuttiv innifsu, li, bis-sahha tieghu, l-parti ezekutata tbatu pregudizzju ... Kemm hu hekk, l-ewwel kliem tas-subartikolu (1) tal-artikolu 283A jaghmluha cara li r-rimedju moghti lir-rikorrent jinghata bla hsara ghal kull jedd iehor taht l-istess Kodici jew xi ligi ohra (Dan l-istess kliem intqal ukoll fis-sentenza tal-istess Qorti – P.A. JRM 30.10.2003 fil-kawza fl-ismijiet **Emanuel Vella vs Lloyd's Malta Limited u General Insurance Services Limited).**

Il-ligi ma tghidx x` tista` tkun “raguni valida skond il-ligi”, li nsibu fl-imsemmi artikolu. Madankollu, in general, jista` jinghad li l-mandat jista` biss jigi attackat kemm-il darba jkun inhareg minn Qorti zbaljata jew jekk ikun hemm xi difett fil-forma (P.A. AJM 14.11.1994 fil-kawza fl-ismijiet **Josephine Spiteri vs Anthony Perry et** degriet interlokutorju).

... jidher li l-Mandat ihares dak kollu li tipprovdi l-ligi ghas-siwi tieghu (Art. 274 tal-Kap. 12) u certament inhareg minn Qorti kompetenti u kien kollazzjonat kif imiss mir-Registratur tal-Qrati” (P.A. JRM 5.5.2005 fil-kawza fl-ismijiet **Edward Pace vs Michael Sultana, Aronne sive Ronnie Cacciattolo u Mario Debattista**).

Fil-fatt l-istess Onorabbli Qorti, diversament preseduta, rreteniet ukoll illi :

“Jekk procedura mibdija taht l-artikolu 283A tal-Kap. 12 jkollha rizultat favorevoli ghall-parti rikorrenti, dak li jsehh huwa r-revoka (jigifieri t-thassir) contrario imperio ta` degriet li l-Qorti tkun tat qabel meta laqghet it-talba ghall-hrug tal-Mandat (P.A. JRM 30.10.2003 fil-kawza fl-ismijiet **Emanuel Vella vs Lloyd`s Malta Limited u General Insurance Services Limited**)”;

5. Illi subordinarjament u minghajr pregudizzju ghas-sueccepit dwar it-tieni raguni li jaghti l-intimat Bianco pro et noe ghaliex, skond hu, ghandu jigi mhasrar il-mandat odjern, u cioe` dik elenkata fil-paragrafu mmarkat paragrafu 3.B. jirrizulta ampjament car, kemm fl-ittra ufficjali (107/08PA) kif ukoll fil-mandat odjern, illi l-ammont dovut mill-intimat Bianco, personalment, kif ukoll in rapprezentanza tas-socjeta` Western Company Limited, huwa ta` mija u sbatax-il elf, tmien mija u disgha u tletin Euro u hamsa u sebghin centezmu (Euro 117,839.75). Illi ghall-grazzja ta` l-argument, u ghall-grazzja ta` l-argument biss, l-esponent jirrileva fil-mertu li anke kieku wiehed kellu jaccetta l-verzjoni ta` l-intimat Bianco pro et noe li huwa ghandu ragunijiet fil-mertu ghalfejn ghandu jaqa` dan il-mandat, l-intimat Bianco pro et noe messu gab prova sabiex juri dan. M`huwiex bizzejjed illi huwa jaghmel semplici dikjarazzjoni sabiex jittanta juri dan ;

6. Ghalhekk jibqa` l-fatt li l-ammont dovut taht il-ligi mill-intimat Bianco pro et noe hu ta` mija u sbatax-il elf,

*tmien mija u disgha u tletin Euro u hamsa u sebghin centezmi (Euro 117,839.75) ;*

7. *Illi jidher car illi l-iskop ahhari u uniku ta` l-intimat Bianco pro et noe huwa li jtawwal il-process sabiex jipprova jipposponi l-hlas minnu dovut lill-esponent ;*

8. *Salvi eccezzjonijiet ulterjuri permessi mil-Ligi.*

*Ghaldaqstant, in vista ta` dak kollu fuq premess, l-esponent jissottometti illi r-rikors ipprezentat mill-intimat Carmelo Bianco pro et noe ghandu jigi michud, bl-ispejjez a kariku ta` l-istess intimat Bianco pro et noe.*

Rat it-traskrizzjoni tax-xiehda ta` Charles Caruana (fol 46) fl-udjenza tal-24 ta` Ottubru 2008 quddiem din il-Qorti diversament presjeduta u d-dokument (fol 21 sa fol 45) li kien esebit mix-xhud.

Semghet ix-xiehda ta` Maryanne Schembri (fol 60 sa fol 62) li kienet mifruxa fuq diversi udjenzi u cioe` fis-17 ta` Settembru 2009, fl-24 ta` Settembru 2009 (fol 67 sa fol 75) fejn esebiet dokumenti *seduta stante* (fol 64 u 65), fit-2 ta` Novembru 2009 (fol 77 sa fol 79), fil-31 ta` Mejju 2011 (fol 167 sa fol 172) fejn esebiet dokumenti *seduta stante* (fol 173 sa fol 176) u fit-13 ta` Ottubru 2011 (fol 179 sa fol 190)

Semghet ix-xhieda ta` Paul Scicluna (fol 95 sa fol 98), George Catania (fol 99 sa fol 103) u Chris Spiteri (fol 104 sa fol 110) fl-udjenza tat-8 ta` Gunju 2010.

Semghet ix-xiehda ta` Roderick Vella (fol 123 sa fol 138) fl-udjenza tad-19 ta` Ottubru 2010 u rat id-dokumenti li kienu esebiti mix-xhud (fol 114 sa fol 122).

Kopja Informali ta' Sentenza

Semghet ix-xiehda ta` Martin Buttigieg (fol 141 sa fol 142) fl-udjenza tat-22 ta` Novembru 2010.

Semghet ix-xiehda tar-rikorrent (fol 143 sa fol 149) fl-udjenza tat-22 ta` Novembru 2010 u fl-udjenza tal-4 ta` April 2011 (fol 162 sa fol 165).

Rat in-nota b` dokumenti (fol 151 sa fol 160) li kienet esebita mill-intimat fl-udjenza tal-14 ta` Frar 2011.

Rat in-noti ta` osservazzjonijiet tal-partijiet.

Rat id-digriet taghha moghti fl-udjenza tad-29 ta` Novembru 2011 fejn halliet il-kawza ghas-sentenza.

Rat l-atti tal-kawza.

Rat illi tinsab f` qaghda illi taghti s-sentenza llum.

**Ikkunsidrat :**

## **II. L-istanza**

**Minn analizi akkurata tar-rikors promotorju, jirrizulta illi r-rikorrenti qeghdin isostnu t-talba taghom ghar-revoka tal-Mandat de quo fl-ewwel lok fuq pregudizzjali ta` dritt u fit-tieni lok ghal raguni ta` mertu. Qabel tqis it-tieni kwistjoni u cioe` ghandhiex tidhol fil-mertu tenut kont tal-istanza promossa mir-rikorrenti, din il-Qorti sejra tiddeciedi l-ewwel**



**kwistjoni u cioe` jekk hemmx pregudizzjali ta` dritt li jaghti sostenn lit-talba tar-rikorrenti.**

Ir-rikorrenti qeghdin jitolbu r-revoka in toto tal-mandat de quo abbazi tal-**Art.283A tal-Kap.12**. Din id-disposizzjoni illum m`ghadhiex fis-sehh wara li kienet thassret bl-Att XIV tal-2006 u kienet sostitwita bl-Art.281 tal-Kap.12 li ghandu firxa ta` applikazzjoni aktar wiesgha milli kellu l-Art.283A. It-thassir u s-sostituzzjoni gew fis-sehh fl-1 ta` Jannar 2009. **Ghalhekk meta r-rikorrenti mexxew bl-azzjoni tal-lum, l-Art.283A kien ghadu in vigore.**

L-argument ta` dritt ewlieni tar-rikorrenti huwa li fl-ittra ufficjali tal-14 ta` Jannar 2008 kienet citata disposizzjoni hazina tal-Att XXIII tal-1998 (illum Kap. 406) fis-sens illi l-artiklu t-tajjeb tal-ligi kellu jkun l-Art.59 mhux l-Art.66. U ghalhekk, skond ir-rikorrenti, ladarba sar dak l-izball, l-intimat ma jistax *jottjeni titolu esekuttiv li a bazi tieghu jista` mbaghad imexxi permezz ta` mandat esekuttiv*. lkomplu r-rikorrenti illi dak l-att gudizzjarju ma jista` qatt *titqies bhala avviz ghall-hlas fil-konfront ta` l-esponenti – esekutati*.

Minn ezami tal-Art.66, wiehed isib li dik id-disposizzjoni bid-diversi subartikoli taghha m`ghandha x`taqsam xejn mal-procedura li l-intimat irid isegwi biex jottjeni titolu ezekuttiv skond il-Kap.406. Id-disposizzjoni korretta kienet fil-fatt l-Art.59 tal-Kap.406. Il-partijiet rilevanti huma s-subartikoli (1) u (2) illi jghidu hekk –

*(1) Avviz mahrug mill-Kummissarju li juri ammont ta` taxxa u penali amministrattiva dovuti minn persuna ghandu jkun xiehda bizzejjed, kemm-il darba ma tingiebx prova kuntrarja, li l-ammont ikun dovut lill-Kummissarju minn dik il-persuna u ghandu jikkostitwixxi titolu ezekuttiv fil-kuntest u ghall-ghanijiet tat-*Titolu VII tat-Taqsima I tat-Tieni Ktieb tal-Kodici ta` Organizzazzjoni u Procedura Civili*.*

(2) *Il-Kummissarju jista` jitlob il-hlas ta` kull taxxa u penali amministrattiva li ghandha tithallas minn persuna skond dan l-Att bil-mezz ta` nota ta` talba ghall-hlas, u jekk il-hlas mitlub ma jsirx fi zmien tletin jum mid-data meta dik in-nota ta` talba ghall-hlas tkun giet notifikata lil dik il-persuna, il-Kummissarju jista` jghaddi biex jigbor dak il-hlas bis-sahha tat-titolu ezekuttiv imsemmi fis-subartikolu (1) wara jumejn minn notifika lil dik il-persuna ta` talba ghall-hlas li ssir permezz ta` att gudizzjarju ...*

Accertat bhala fatt illi fl-ittra ufficjali tal-14 ta` Jannar 2008 kienet citata disposizzjoni partikolari zbaljata mill-Att XXIII tal-1998, fl-istess waqt din il-Qorti tghid illi ghalkemm tassew hekk gara ma jfissirx li dak il-fatt bilfors ghandu l-effett illi qeghdin jipprospettaw ir-rikorrenti. Dan qiegħed jingħad għaliex minn ezami meqjus tal-ewwel u tat-tieni subartikoli tal-Art.59, wiehed isib illi hemm differenza markata bejn iz-zewg disposizzjonijiet, fis-sens illi l-ewwel subartikolu jittratta l-kostituzzjoni tat-titolu ezekuttiv, filwaqt illi t-tieni subartikolu jittratta l-ezekuzzjoni ta` dak it-titolu ezekuttiv.

Is-subartikolu (1) tal-Art.59 ighid car li dak illi jikkostitwixxi t-titolu ezekuttiv għall-finijiet tat-Titolu VII tat-Taqsima I tat-Tieni Ktieb tal-Kap.12 huwa l-avviz li johrog l-intimat u li juri l-ammont ta` taxxa u penali amministrattiva dovuti mill-persuna koncernata lill-intimat, u li ma jkunx kontestat bi prova kuntrarja mill-persuna koncernata. Għal din il-Qorti, dan ifisser illi sabiex ir-rikorrenti jghidu illi ma hemmx titolu ezekuttiv, jinkombi fuqhom l-oneru illi jagħmlu l-prova ta` zewg hwejjeg : fl-ewwel lok, iridu jippruvaw illi l-intimat ma bagħat l-ebda avviz illi juri l-ammont ta` taxxa u penali amministrattiva dovuti ; u fit-tieni lok, iridu jippruvaw illi għabu provi kuntrarji wara li hadu l-avviz. Din il-Qorti sejra tgharbel il-provi sabiex tistabilixxi dan – naha jew ohra.

**Ikkunsidrat :**

### III. Risultanzi

Fid-**29 ta' Settembru 2008**, inhareg il-Mandat ta' Sekwestru Ezekuttiv Nru. 1497/08 kontra r-rikorrenti għall-ammont ta' €117,893.75 (fol 4) bis-sahha tal-fatt illi ittra ufficjali tal-14 ta' Jannar 2008 (107/08 PA) li l-intimat kien ipprezenta kontra r-rikorrenti kienet reza ezegwibbli.

L-ittra ufficjali tal-**14 ta' Jannar 2008** (fol 8) taghmel riferenza għall-Art.66 tal-Att XXIII tal-1998 pero' tghid illi kienet qeghda ssir għall-finijiet u effetti kollha tal-ligi *sabiex tirrendi ezegwibbli t-titolu ezekuttiv li ghandu l-Kummissarju tat-Taxxa fuq il-Valur Mizjud kontra tieghek permezz ta' l-Avviz li ntbaghat lilek*. L-ittra tghid ukoll illi fin-nuqqas kienu sejrin jigu prezentati mandati.

Jirrizulta li l-att kien notifikat fl-indirizz "Gianluca Garage", St. Mary Street, Birkirkara. Ir-referta tal-marixxall iggib id-data tat-8 ta' Frar 2008. Ir-rikorrenti mhux jikkontestaw in-notifika ta' l-att tant li huma wiegbu b'ittra ufficjali taghhom tat-18 ta' Frar 2008 (fol 11) – u allura ben oltre l-jumejn wara n-notifika – fejn illimitaw ruhhom għar-respingiment ta' l-pretensjonijiet tal-intimat billi qalu li kienu *totalment infondati fil-fatt u fid-dritt stante li huwa ma ghandu ebda pendenza mad-dipartiment in kwistjoni*.

Fl-udjenza tal-24 ta' Ottubru 2008, Charles Caruana, Ufficjal tad-Dipartiment tat-Taxxa fuq il-Valur Mizjud, ipprezenta bil-gurament l-avviz li kien intbaghat lir-rikorrenti bil-hlasijiet pretizi mir-rikorrenti bhala taxxa u penali għas-snin ta' bejn l-1 ta' Jannar 2000 u t-30 ta' Gunju 2008 (Dok C1 a fol 21 sa fol 45).

L-azzjoni tar-rikorrenti hija mpernjata fuq il-pretensjoni illi ghalix l-ittra ufficjali tal-intimat tal-14 ta' Ottubru 2008 taghmel riferenza ghall-Art.66 (mhux ghall-Art.59) tal-Kap.406, allura dik l-ittra ufficjali ma tistax titqies bhala **avviz** ghall-hlas. Hekk issottomettew ir-rikorrenti fir-rikors promotorju u hekk komplew isostnu finnota ta' osservazzjonijiet taghhom. F'din tal-ahhar qalu hekk – *kollox beda bl-ittra ufficjali tal-2008 u kienet l-ittra ufficjali monka tal-2008 illi halqet civitas diaboli ta' atti proceduralment konfondenti. **Issa huwa car illi l-ittra tal-2008 ma tistax tohloq titolu ezeuttiv taht l-Artikolu 59 tal-Kap.406.*** L-imsemmija ittra ma tirreferix ghall-artikolu 59 tal-Kap.406 u ma avzatz lill-esponenti taht liema estremi qed tinhareg. (enfasi u sottolinear ta' din il-Qorti).

Din il-Qorti ma tistax tikkondividi l-pretensjoni tar-rikorrenti.

L-ewwel subartikolu tal-Art.59 jittratta l-kostituzzjoni tat-titolu ezeuttiv. Mhumiex korretti r-rikorrenti meta jsostnu illi hija l-ittra ufficjali li tohloq it-titolu ezeuttiv u allura jgibu l-argument illi ghax, skond huma, kienet monka, allura ma tghoddx bhala avviz. Huwa ben evidenti mit-test tal-ewwel subartikolu illi huwa l-avviz ghall-hlas, jekk ikunu sodisfatti l-kriterji tal-istess subartikolu, li jaghmel it-titolu ezeuttiv. L-ittra ufficjali lanqas biss tisemma fl-ewwel subartikolu. L-att gudizzjarju jissemma biss fit-tieni subartikolu. Issa fil-kaz tal-lum saret il-prova mill-intimat illi l-avviz li ghalih jirreferi l-ewwel subartikolu ntbaghat lir-rikorrenti. Huwa d-dokument C1 a fol 21 et seq li ghalih irrefera x-xhud Charles Caruana fid-deposizzjoni tieghu tal-24 ta' Ottubru 2008 (fol 46). Ir-rikorrenti mhux qeghdin ighidu li ma rceviewx dak id-dokument anzi tant dak l-avviz wasal ghandhom illi gabu bhala xhud taghhom lil George Catania mid-dipartiment intimat biex jixhed illi mal-intimat kien intlahaq ftehim dwar modalita' tal-hlas u allura, skond ir-rikorrenti, ma kienx hemm il-htiega tal-prezentata tal-Mandat. Min-naha tieghu, George Catania fix-xiehda tieghu jaghmilha cara li kwalsiasi ftehim li seta' kien hemm mar-rikorrenti dwar

hlas ta` taxxa kien ihalli impregudikat l-obbligu tar-rikorrenti li jhallsu l-penali amministrattivi u l-imghaxijiet dovuti minnhom.

Mela abbazi tal-ewwel subartikolu tal-Art.59, ladarba l-avviz għall-hlas wasal għand ir-rikorrenti, u ladarba ma rrizultax illi r-rikorrenti taw prova kuntrarja, kif tghid l-istess disposizzjoni, għal dak pretiz minnhom mill-intimat, dak l-avviz sar titolu eżekuttiv kontra r-rikorrenti. Huwa ben car mit-test tal-istess disposizzjoni illi prova kuntrarja, jekk hemm, trid tingħata *a tempo vergine* wara li jasal l-avviz għand il-persuna koncernata sabiex l-avviz ma jsirx titolu eżekuttiv, u allura mhux wara li ssir l-esekuzzjoni ta` mandat eżekuttiv. **Hija l-fehma konsiderata ta` din il-Qorti illi l-ewwel kawzali tar-rikorrenti kif dedotta hija legalment insostenibbli.**

Ir-rikorrenti mhumiex jghidu fir-rikors promotur illi l-esekuzzjoni tat-titolu eżekuttiv saret hazin, u allura bi ksur tat-tieni subartikolu tal-Art.59, propju għaliex il-punto di partenza f`mohh ir-rikorrenti kien illi l-ittra ufficjali hija l-avviz li jsemmi l-ewwel subartikolu u allura skond ir-rikorrenti għax ighidu li kienet monka ma kienx hemm avviz u allura ma kienx hemm titolu eżekuttiv.

Din il-Qorti tinnota illi fir-rikors promotur, ir-rikorrenti ma gabu `l quddiem l-ebda kawzali li tolqot l-esekuzzjoni tat-titolu eżekuttiv kif previst mit-tieni subartikolu tal-Art.59. Għalhekk **minhabba l-mod kif kienet impostata l-istanza tar-rikorrenti**, din il-Qorti hija prekluziva milli tistharreg jekk fl-esekuzzjoni tat-titolu eżekuttiv, skond it-tieni subartikolu tal-Art.59, l-intimat, qabel ipprezenta l-att gudizzjarju li, wara jumejn min-notifika tal-istess, jirrendi eżegwibbli t-titolu eżekuttiv skond l-ewwel subartikolu, talabx fl-ewwel lok bil-mezz ta` nota ta` talba għall-hlas (fit-test bl-Ingliż – *demand note*) ta` kull taxxa u penali amministrattiva dovuta, u fit-tieni lok osservax iz-zmien tletin (30) jum mid-data meta dik in-nota ta` talba għall-hlas giet notifikata, jekk giet, lill-persuna koncernata.

Fis-sentenza taghha tal-24 ta` Gunju 2011 fil-kawza **“Farrell vs Kummissarju tat-Taxxa fuq il-Valur Mizjud”**, il-Qorti tal-Appell kienet qalet hekk –

*Hu maghruf li kawzi quddiem il-qrati superjuri jridu jimxu a bazi tal-kawzali kif imressqa ghal quddiemha mir-rikorrenti, u jekk talba tkun mitluba a bazi ta` kawzali partikolari, **mhux lecit u ghall-parti jew ghall-qorti li tinvestiga lill`hinn minn dik il-kawzali.** (enfasi u sottolinear ta` din il-Qorti).*

It-tieni kawzali tar-rikorrenti tolgot il-mertu. Fis-sostanza, ir-rikorrenti qeghdin ighidu illi l-intimat ma seta` qatt jipprezenta dak il-Mandat ghall-ammont hemm indikat stante li l-ammonti reklamati kienu stimi u mhux ammonti dovuti. Fil-fatt, skond ir-rikorrenti, l-ammont li ghandhom jaghtu lill-intimat huwa ferm izghar minn dak li kien reklamati fil-Mandat.

Mill-impostazzjoni ta` din il-kawzali, jinsorgu zewg kwistjonijiet : wahda ta` dritt u l-ohra ta` fatt.

L-ewwel kwistjoni. Ir-rikorrenti rcevw l-avviz ghall-hlas skond l-Art.59(1). Ma rrizultax li pprezentaw prova kuntrarja *a tempo vergine* wara li wasal ghandhom l-avviz. Saru l-proceduri skond l-Art.59(2). L-uniku difiza li ressqu r-rikorrenti fl-ittra ufficjali taghhom tat-18 ta` Frar 2012 kienet illi ma kellhom l-ebda pendenza mal-intimat. U dan sar meta kienu diga` ghaddew il-jumejn min-notifika tal-att gudizzjarju, li allura jfisser li meta kienet prezentata l-ittra ufficjali tar-rikorrenti, it-titolu ezekkuttiv kien diga` sar ezegwibbli *ope legis*. Il-procedura segwita mill-intimat skond l-Art.59(2) ma kenitx kontestata mir-rikorrenti fir-rikors promotur. Ikkontestaw il-legalita` tal-ksib tat-titolu ezekkuttiv skond l-Art.59(1). Dan kollu jirrisolvi ruhu fil-konsiderazzjoni illi ma jistghux ir-rikorrenti bil-procedura skond l-Art.283A tal-Kap.12 jittentaw jaghmlu dak illi

naqsu milli jaghmlu matul iz-zmien kollu kemm it-titolu eżekuttiv ma kienx għadu sar eżegwibbli. Din il-Qorti taghmel riferenza għas-sentenza tagħha tal-24 ta' Jannar 2012 fir-Rikors Nru. 406/2010 – **Fl-atti tal-Mandat ta' Sekwestru Nru. 541/10 fl-ismijiet "Kummissarju tat-Taxxa fuq il-Valur Mizjud kontra John Azzopardi"** u għall-gurisprudenza hemm citata.

It-tieni kwistjoni. Kienx korrett inkella le l-ammont mitlub ma jistax jigi determinat illum izda meta saret l-ittra ufficjali tal-14 ta' Jannar 2008 u meta kien prezentat il-Mandat. Jekk r-rikorrenti ma pprezentawx ir-returns skond il-ligi, messhom kienu jafu x`setghat kellu l-intimat fil-konfront tagħhom kemm għal dik li hija taxxa kif ukoll penali amministrattiva. Il-Mandat ma jigix revokat semplicement għaliex fil-frattemp ir-rikorrenti bdew jirregolaw ruhhom anke jekk in parte.

*Ir-raguni valida skond il-ligi* li jittratta l-Art.283A tal-Kap.12 sabiex tiskatta r-revoka trid tirrizulta fid-data tal-presentata tal-Mandat. Fil-kaz tal-lum, għajr iz-zewg kawzali li ndikaw fir-rikors promotur, ir-rikorrenti ma ressqu ebda raguni ohra fir-rikors promotur sabiex isostnu l-istanza tagħhom tar-revoka tal-Mandat.

Jekk ir-rikorrenti kienu tal-fehma illi l-ammonti pretizi minnhom ma kienux dovuti, ma kellomx jirregistraw l-opposizzjoni tagħhom wara li t-titolu eżekuttiv kienu diga` sar eżegwibbli. Il-kawza tal-lum ma tistax isservi lir-rikorrenti bhala pretest sabiex jiskansaw l-effetti tal-eżekuzzjoni tat-titolu eżekuttiv.

**Għar-ragunijiet kollha premessi, din il-Qorti taqta` u tiddeciedi din il-kawza billi, filwaqt illi qeghda tilqa` l-ecezzjonijiet tal-intimat, qeghda tichad it-talba tar-rikorrenti, bl-ispejjez kollha ta` din il-kawza jithallsu mir-rikorrenti.**

Kopja Informali ta' Sentenza

**< Sentenza Finali >**

-----TMIEM-----